

ብክርሰቶስ ዘሎካ መንነት



ብዘርእሳይ ብርሃን

ብክርስቶስ ዘሎካ መንነት/ዕንቅፋታት ምስዓር

ዓላማ ኣምላኽ ንወሉዱ

መእተዊ

ኣብ ዓለም ዘሎ ኩሉ ነገር ንክብሪ ኣምላኽ እዩ ተፈጠሩ፡ ካብቲ ዝዓበዩ ክሳዕ እቲ ዝደቀቀ ነገር ከም ፍቓድ ኣምላኽ ንክብሪ ኣምላኽ እዩ። ክብሪ ኣምላኽ ኣብ ልዕሌና ክግልጽን ክመልእን ድማ እዩ እግዚአብሔር ዝደልዩና (1ቁረ 6:19-20)። እዚ ክብሪ ኣምላኽ እዚ መንነት ኣምላኽ እዩ፡ ስለዚ ብክብሪ ኣምላኽ ክንምላእ እንተኾይና ግድን ንሕና ካብቲ ናይ ኣምላኽ ክብሪ ክንማቀል እዚ ማለት ድማ ካብ መንነት ኣምላኽ ኣብ ውሽጥና ክኣትወና ኣለዎ። እዚ ምምቃል ተባሂሉ ዘሎ እምፓርቴሽን (impartation) ይብሃል፡ እዚ ድማ ከምቲ ናቲ መንነት ንዓና ክህልወና ማለት እዩ። እግዚአብሔር እዚ ክብሪ እዚ ብርግጽ ኣብ ወዱ የሱስ ክርስቶስ ገሊጽዎ እዩ፡ ካብኡ ድማ እዩ ንዓና ከማኸለና። እዚ ምምቃል እዚ ድማ ንሕና ቤት መቅደስ ህያው ኣምላኽ፡ ናይ ኣምላኽ መንፈስ ዝዓርፈሉ ብምዃን ክብሪ ኣምላኽ ተማቀልቲ ዝገበረና። እግዚአብሔር እዚ ክብሪ እዚ ኣብ ልዕሊ ኩሉ ፍጥረት እዩ ገሊጽዎ፡ መጽሓፍ ቅዱስ፡ ኣብ ፍጥረት (መዝ 19:1, ቆሎ 1:16)፡ ኣብ ግዜ ሙሴ (ዘጸ 33)፡ ኣብ ድንኳን ምርኻብ (ዘጸ 40:34-45)፡ ኣብ ቤተ መቅደስ (1ዜና 22:5)፡ ኣብ ክርስቶስ (ዮሃ 1:14)፡ ኣብ ቤተ ክርስቲያን (ኤፌ 2:21-22)፡ እዚ ክብሪ ተገሊጹ እዩ። ስለዚ እዚ ክብሪ ናይ ክርስቶስ የሱስ እዚ ኣባና ኣብዚ ዘመን ድማ፡ ተስፋ ክብሪ ኮይኑ ተገሊጹ ኣሎ፡ ንሕና ኣብዚ ዘመን እዚ ዘሎና ድማ በዚ ተስፋ እዚ ናይ ክብሪ መንፈስን መንነትን ተቀቢልና ኣሎና። መንፈሳዊ መንነትና እምበኣር ናይ ክርስቶስ ተምሳልን መንነትን ምህላው እዩ።

ቀንዲ ሓሳብ

እዚ ክብሪ እዚ ካብ ተማቀልና፡ ናይ ሰማይ ሓሳብ ክንሓስብን ንናይ ዓለም ዕንቅፋታት ክንስዕርን ግድን ይግብኣና እዩ። ምክንያቱ እቲ ተስፋ ክብሪ ዝኾነ ክርስቶስ ኣብ ህይወትና ከም ናትና ክፋልን መንነትን ኮይኑ ኣሎ፡ እንዳ ገዛእን ሓለፋ ክንከይድን ከነጸባርቕ ድማ ይግብኣና። እዚ ተስፋ ክብሪ ምስ ዘንጸባርቕ፡ ነቲ ካብ ኣምላኽ ዝተሞህና ጽኑዕ ቃል ትንቢት ተባሂሉ ተጠቂሱልና ዘሎ ክንነብርን ክንረኽቦን ንክእል ኢና። (1ጴጥ 1:19) እቲ ካብ ኣምላኽ ዝተሞህና ቃል ተስፋ ኣዝዩ ጽኑዕ፡ ከም ኣብ ጸልማት ዘብርህ ብርሃን ድማ እዩ። እዚ ኣብ ጸልማት ዘብርህ ብርሃን ተባሂሉ ዘሎ ነቲ ዝተሞህና ክብሪ ዘንጸባርቕ፡ ናይ ህይወት መሳልልን ነጸብራቕን እዩ። ህይወት ሰብ፡ ነቲ ዝተሞህበ ክብሪ ከንጸባርቕ ናይ ናብራ፡ ናይ ሓሳብን ህይወት ዝለበሰ ናብራ ክህልዎ ኣለዎ። ምክንያቱ ብዙሕ እዎን ዋላ እኳ ዝጸንዐ ቃል ትንቢት እንተ ሃለወና፡ ኣብቲ ኣብ መዓልታዊ እንነብር ናብራና ግና ምስቲ መዓልታዊ እንነብር ናይ ህይወት ጉዕዞ ዝጸረር ክኸውን ይክእል እዩ። ስለዚ ሰብ ብዘረባ ዘይኮነስ ቦቲ ናይ ህይወት መምዘኒ እዩ ዝምዘን። ክብሪ ኣምላኽ ዝኣክል ተማቂልካ ክነሰኻ፡ ንክብሪ ኣምላኽ ዘይከውን ናብራ እትነብር ክትከውን ዝከኣል እዩ። ስለዚ ከምቲ ጳውሎስ ንሰብ ፊሊጲ ዝበሎም ንሕናውን ብኩሉ ንብረትና ንወንጌል ዝኸውንን ዝበቕን ክኸውን ግድን ኣለዎ (ፊሊ 1:27-28)። ክብሪ ኣምላኽ እንተ ተማቂልካ ብኩሉ ህይወትካን ናብራኻን ንእግዚአብሔር ዝኸውንን ዝበቕዕን ህይወትን ናብራን ክትነብር ኣሎኻ። ቅዲ ህይወትና ነቲ ካብ ኣምላኽ ዝተሞህና ክብሪ ዝገልጽን ዘንጸባርቕን ክኸውን ኣለዎ፡ ምክንያቱ እዚ መንነት እዚ እዩ ካብ ኣምላኽ ዝተሞህና። ስለዚ ክርስቲያዊ ህይወት ማለት፡ ሓሳብውን ተግባራውን ህይወትና ሓደ ክኸውን

ይግብአ። ከምቲ እትዛረቦ ከምኡ ድማ ክትነብር፡ ነዚ ዘንጸባርቅ ናይ ኣብ ጸልማት ዘብርህ ብሩሃት ክትከውን፡ ነዚ ብክርስቶስ ዝተሞህበና ናይ ህይወት መንነት ክንነብር ይግብእና።

ዚንቡብ ክፍሊ መጽሓፍ ቅዱስ 1ቈረ 6, 2 ጴጥ 1:15-21

ዕላማ ኣምላኽ፡ ካብቲ ክብሩ ተማቀልቲ ክንኸውን እዩ፡ ስለዚ እዚ ክብሪ እዚ፡ ኣብ ህይወትና ብናብራና ዝረኣየሉን ዝገሃደሉን መገዲን ንምድሓን ካልኣት ዝኸውንን ክኸውን ኣለዎ። ክቡር ነገር ሒዝካ ክነስካ፡ ኣነባብራኻ ዘይብቁዕ ክኸውን ይከኣል እዩ። ስለዚ እቲ ክንመስሎ ዝተነግረና ነገር ክንነብርን ህይወትና ድማ ንዕኡ ክበቐጥን ክንጋደልን፡ ንዘሎ ካብ ንክርስቶስ ምምሳል ዝመልሰናን ዝግግተናን ናይ ናብራ ዕንቅፋታት ክንስዕር ይግብእና።

- ብክርስቶስ ዘሎና ተማቀልቲ ኣምላኻዊ ክብሪ ኢና
- ንክብሪ ኣምላኽ ስለ ዝተፈጠርና ድማ ንወንጌልን ንክርስቶስ ዝኸውን ህይወት ክህልወናን ናብ ኣለዎ
- ነቲ ዘሎና ጽኑዕ ቃል ትንቢት ሒዝና ኣብ ጸልማት ከም ዘብርሁ ኾይንና፡ ምንባርና ንወንጌል ዚበቐጥ ኪኸውን ኣለዎ
- ወንጌል ምንጋር ጥራይ ዘይኮነ ነቲ እትሰብኹ ወንጌል ኣሙን ምጻንካ ከተርኢ የድልየካ
- ወንጌል ንህይወት ኸበሃል ከሎ ነፍሱኻን ወንጌልን ኸተካፍን ድሉው ምጻን ማለት እዩ
- ብሓቂ ብቐጥ ሰባኺ ወንጌል ምጻንካ ነቶም እተገልግሎም ሰባት ናይ ህይወት ምክርነትካ ምርኣይ እምበር ናይ ዘረባ ጥራይ ዘይምጻኑ

ሕቶታት

1. ናይ ኣምላኽ ዕላማ ኣብ ህይወትካ እንታይ እዩ? ብኸመይ ዕላማ ኣምላኽ ተተግብሮ?
2. ወንጌል ክትነገ ኣብ ዝተሞህበካ ዕድላት ኩሉ፡ ሓለፋ ብስብከት ብምንታይ ወንጌል ክትሰብኽ ደስ ምበለካ? ስለምንታይ? ንክይትገብሮ እንታይ ይኸልክለካ?
3. ናይ ክርስትያን ቅዲ ህይወት ብምንታይ ይምዘን፡ ኣብዚ ዘመን እዚ መንነትካን ኣገልግሎትካን ብምንታይ ትመዝኖ?
4. ወንጌል ንክትሰብኽ ህይወትካ ብቐጥቲ ድረ ትመስለካ? ስለምንታይ?
5. ወንጌል ንህይወት ኸበሃል ከሎ ነፍሱኻን ወንጌልን ኸተካፍልን ድሉው ምጻን ማለት እዩ፡ እዚ ነገር ከመይ ይርዳኣካ?

መጠቓለሊ

ህይወትና ናይ ናብራ ደኣ እምበር ናይ ዘረባን ትምህርትን ጥራይ ኣይኮነትን፡ ስለዚ እዛ ህይወት እዚኣ ከም ኣብ ጸልማት እተብርህ ኮይና ክትደምቐ ደኣ እምበር፡ ሓሳብ ስጋ እንዳ ኣገደዳ፡ ንድሕሪት እትምለስን፡ ነቲ ጽኑዕ ቃል ትንቢት ዘይትፍጽም ክትከውን ኣይግብእን። ወንጌል ንነፍሱኻን ወንጌልን ኸተካፍልን ድሉው ምጻን ማለት እዩ።

እትጽናዕ ጥቕሲ

“ . . . ናይ ርእሰኹምውን ከም ዘይኮነኹምዶ ኣይትፈልጡን ኢኹም፡ . . . ”1ቈረ 6:20

ቀዳማይ ትምህርቲ፡ ኣረጊት ኣተሓሳስባ፡ ልብን ፍቓድን

መእተዊ

ቀደም ንሕና ንኣምላኽ ዘይንኸውን ምውታት ዝነበርና ኢና፡ ብኣተሓሳስና (1ቈረ 1፡18-31)፡ ብናይ ውሽጢ ስምዒትናን ልብናን (ሮሜ 1፡18-32)፡ ብፍቓድናን (ዮሃ 6፡35-45, 60-65) ንኣምላኽ ዘይንኸውን ዝነበርና ኢና። ቀደም ዘመን ከምቲ ንኣምላኽም ዘይፈልጡ ርሑቓትን ደቂ ጥፍኣትን ዝነበርና ኢና (ሮሜ 1፡21, ኤፌ 4፡17)። እዚ ሓሳብ እዚ፡ ናይ ኣእምሮ ባዶነትን ናይ ሞት ሓሳብ ዝነበሮን እዩ፡ ምስ ሓሳብ ኣምላኽ ድማ ፍጹም ዘይሰማማዕን ጽልእን እዩ (ሮሜ 8፡6-7)። ልቢ ትርጉሙ ብዙሕን ሰፊሕን፡ ሓደ ስጡም ሓሳብ ዘይብሉ እኳ እንተኮነ፡ ልቢ ብዝተፈላለየ መገዲ ተገሊጹ ኣሎ፡ ከም ምሉእ መንነት ናይ ሰብ፡ ናይ ፍልጠት ማዕከንን ተባሂሉ ኣሎ። ልቢ ልዕሊ ማንም ነገር ኣዝዩ ጎራህን ሕሱምን (ሮሜ 2፡5) ምዃኑውን ኣብ መጽሓፍ ቅዱስ ተነገሩና ኣሎ፡ (እብ 3፡10-12)። እዚ መንነት እዚ ቅድሚኒ ንሕና ናብቲ ዘልኣለማዊ ሓሳብ ኣምላኽ ምእታውና፡ ደቂ ጥፍኣትን ብሓጢኣት ዝተመልኦ ህይወት ዝነበረና ሰባት እንክሎና ዝነበረና ህይወት እዩ። እዚ ህይወት እዚ ድማ ውዱቅ ህይወትን ኣዳማዊ መንነት እዩ። ግና ሓደ እኳ ብክርስቶስ እንተ ሃልዩ፡ ንሱ ሓድሽ ፍጥረት እዩ፡ እንሆ ኩሉ እቲ ብሉይ ሓሊፉስ ሓድሽ ኮይኑ እዩ። ስለዚ ብክርስቶስ ንዘሎ ኩሉ ናይ ቀደም ነገር ሓሊፉ፡ ሓድሽ መንነት ዘለዎ ፍጥረትን ክብሪ ኣምላኽ ዘዘንቱ ፍጥረት እዩ። ኮይኑ ግና ሽሕ እኳ ሓድሽ ህይወት እንተ ሃለወና፡ ጽልዋ ኣረጊት መንነት ኩሉ ግዜ የሸግረና እዩ፡ ብኸመይ ንፈትሖ?

ቀንዲ ሓሳብ

ኩሉ ብክርስቶስ ዘሎ ሓድስ ፍጥረት እዩ፡ እቲ ዝነበረ ኣረጊት ሓሊፉ ኩሉ ሓድሽ ኮይኑ ኣሎ። ልቢ፡ ፍቓድን ኣተሓሳስባን ሓድሽ ኮይኑ እዩ ግና ናይ ቀደምን ኣረጊትን ሓሳባትን መገድታትን የሸጉናና እዩም። ከምቲ ጳውሎስ ካብዚ ናይ ሞት ስጋ መን እዩ ዘውጽኣኒ ዝበሎ፡ ካብዚ ናይ ሞት ስጋ ብምቕታል ገዛእ ርእሰኻ (ማለት ምስ ክርስቶስ ብምስቃል ብምማት ኢኻ እትናገሩ)፡ ኢኻ እትወጹ። ኮይኑ ግና ኩሉ ግዜ ኣብ መዓልታዊ ህይወትና ሞትን ምስቶም ኣብ ዓለም ዘለዉ ሰባት ክንራኸብ እንክሎና እንክልፎ ህይወት፡ ናይ ኣረጊት ባህሪ እምበር ናይ ክርስቶስ ባህሪ ከነርኢ ይኸብደና እዩ። በዚ ድማ ብዙሓት ብህይወትና ዘይኮንና እንሰብኻምሲ ብቃላትና ንክንሰብኻም ንጽዕር እሞ ንሳቶም ድማ፡ ንሰኻ/ኸ ከምዚ ዘይገበርካ ይብሉና፡ እዚ ንሕና ኣብቲ ኣረጊት መንነትና ንነብር ስለዘሎና እዩ፡ ብክርስቶስ እንተ ሃለና ግና ሓዲሽ ነገርና ደኣ እምበር ኣረጊት መንነትና ክነብር የብሉን። እዚ ኣረጊት ዝኮነ ናይ ሞት፡ ሓጢኣትና ካልእን ዝተተሓሓዘ ህይወት ብሓሳብን ብግብርን ጸረ እቲ እንዛረቦ ወንጌል የንብረና እዩ። እምበር ሎሚ እቲ ዝዓበየ ዕንቕፋት ናይ ክርስትያናት ናብራን ዘረባን (ሰብከቶምን) ምጽራፍ እዩ። ሓሳብ ስጋ ኩሉ ግዜ ምስ ሓሳብ ኣምላኽ ጽልኢ እዩ፡ እዚ ጽልኢ ሓሳብ እዚ ሰብ ኣብ ናይ ኣረጊት መንነት ናብራ ይነብር እንተ ሃልዩ እዩ ዝነብር። ኣብ ኣረጊት ሓሳብ ዝነብር፡ ኩሉ ግዜ ንኣምላኽ ከሓገሶ ኣይክእልን እዩ። ነዚ ሓሳብ እዚ፡ ናይ ኣረጊት መንነት ከተጥፍእ ድማ ግድን፡ ነቲ ኣረጊት ሰብ ክትቀትሎ ኣሎካ፡ ክሳዕ ዘይተቀትሎ፡ እቲ ሓሳብ ክህሉ እዩ። ብምልኣት ክትቕንጥጦ ክትኣልዩን ከተጥፍኡን ይግብኣኻ፡ (ቆሎ 3፡9)። እዚ ሓሳብ ኣረጊት ሰብ፡ ምስ ናይ ኣምላኽ ሓሳብ ዝጸረርን ኣንጻር ኣምላኽ ዝሰለፍን እዩ፡ (ገላ 5፡24, ቆሎ 3፡5-7)። ኣንጻር ኣምላኽ ዝተሰለፈ ኩሉ ድማ ካብ ሓሳብ ኣምላኽ ዝኣልን ዘታርፍ እዩ፡ ስለዚ ዘልኣለማዊ ሓሳብ ኣምላኽ ንምፍጻም ምስ ኣምላኽ ክትሰማማዕ ግድን እዩ። ኣብ ህይወትና ነቲ ምስ ኣምላኽ ዝጸረር እንዳ ኣለና ነቲ ንኣምላኽ ዘኸብርን ሓሳብ ኣምላኽ ዘፈጽምን ነገራት ክንነብረሉ ይግብኣና።

ዚንብብ ክፍሊ መጽሐፍ ቅዱስ ገላ 5:16-24, ሮሜ 8:1-16

አረጊት አተሐሳስባ ኩሉ ግዜ፡ አተሐሳስባ አዳማዊ ባህሪ እዩ። አተሐሳስብ ክርስቶስ ግና ሓድሽን ሰማያውን እዩ። ሰብ ከምቲ አተሐሳስብኡ ልኽኮ ከምኡ እዩ ዝነበር። ዝአረገ አተሐሳስባ አረጊት ናይ ቀደም ሓሳብ አዳም ክትሓሳብ ይገብረካ፡ ሓድሽ ሓሳብ ድማ ናይ ክርስቶስ ሓሳብ ክትሓሳብ ይገብረካ። አረጊት አተሐሳስባ፡ ልብን ፍቓድን ኩሉ ግዜ ምስ አምላኽ ጽልኢ እዩ፡ ንአምላኽ ዝኸውን ሓሳብ ክትሓሰበሉ ይኹን ናይ ሓርነት ናብራ ክትነብር ዘይገብረካ መገዲ እዩ። ንሕና ግና ኣብ ናይ ሓርነት ህይወት ክንነብት ዝተጽዋዕና ኢና፡ ስለዚ

- ኩሉ ግዜ ህይወትና ብክርስቶስ ክህሉን ኣብ ምሉእን ዘልኣለማዊ መደባት አምላኽ ክንህሉን ይግብኣና
- ቀደም ብአረጊት መንነት እንነብር ዝነበርና ካብ አምላኽ ርሑቓትን ንተስፋ ዘይተመደብናን ኢና ነይርና
- ንሓጢአት ዝግዛእን ዝፈቱን አረጊት አዳማዊ መንነት ሒዝና ኣንነብር ዝነበርና ኢና፡ መንነትና አረጊት እንተኮይኑ ጸላእቲ አምላኽን ሓሳባት አምላኽ ኮይንና ንነብር
- ሓድሽ መንነት ኣሎና፡ ምስ ክርስቶስ ሓደ ዝገብረናን ዝቀርጸናን መንነት ድማ ተዋሂቡና እዩ
- ሕጂ ንሕና ነዚ አረጊት ሰብነት ቀንጢጥና፡ ማለት ንኹሉ ትምኒታቱ ቀቲልና፡ ንዕኡ ከይተአዘዘና፡ ግናኽ ንክርስቶስ ለቢሰና፡ ማለት ናቱ ግዛዝ ከም መምርሒ ህይወትና ጌርና ክንመላለስ ኢና ተጸዊዕና
- በዚ ኸምዚ ንአምላኽ እንዳ ኣስመርና ንኸንመላለስ ኢና እምበኣር ንክርስቶስ ፈሊጥናዮ፡ ብመንፈሱ ድማ ተመሪሕና ዘሎና

ሕቶታት

1. አረጊት መንነት እንታይ ማለት እዩ? ብመሰረት ቆሎ 3 ባህርያት አረጊት መንነት ግለጽ? ካብዚ ዝርዝር ኣብ ህይወትካ ዘሸገረካ ግለጽ? ስለምንታይ ኸ?
2. አረጊት መንነት ነይሩና እዩ፡ እዚ መንነት ኣዚ ኣብ ዝቀላቀለካ እዋን ብከመይ ትስዕር? እንታይ እንታይ ትገብር?
3. ምስ አረጊት መንነትካ ትቃለሰ'ዶ እንታይ ዓይነት ቅልስ? ትስዕር'ዶ ኸ?
4. ቀደም ርሑቓት ዝነበርና ኢና፡ ግና ብክርስቶስ ሓደሽቲ ፍጥረት ኮይንና ኢና፡ ናይ አረጊት ባህሪ ሓሳብ ክንሓሰብ የምሕረልና'ዶ? ስለምንታይ?

መጠቓለሊ

ንሕና ቀደም ኣብ ናብራ አረጊት መንነት ኣንነብር ዝነበርና፡ ሕጂ ግና ብክርስቶስ ሓደሽቲ ፍጥረት ዝኸንና ኢና። አዳማዊ ሰብ ጽድቂ አምላኽ ክገብር ኣይኮነሉን እዩ፡ ምኽንያቱ ብምኽንያት አዳም ኣን ትሕቲ ሓጢአት ዝተገዘአ እዩ። ንሕና ግና ሳላ ደም እቲ ገንሸል፡ ጽድቂ አምላኽ ተባሂልና ተጸዊዕና ኣሎና። ስለዚ ነዚ ናይ አረጊት መንነት ናብራ ኸንክሕድን ካብኡ ድማ ናብ አምላኽ ገጽና ኣቢልና ክንስገም ይግብኣና።

እትጽናዕ ጥቕሲ

“እቲ ዝሞተ ኻብ ሓጢአት ሓራ ወጺኡ እዩ እሞ፡ ኣዚ ደጊም ንሓጢአት ከይግዛኡ፡ እቲ ናይ ሓጢአት ስጋ ምእንቲ ኺጠፍእ፡ እቲ አረጊት ሰብና ምስኡ ኸም እተሰቕለ፡ ፈሊጥና ኣሎና።” ሮሜ 6:6

ካልኦይ ትምህርቲ፡ ሓድሽ ፍጥረት

መጻው

አብ ናብራና ዝተፈላለዩ ዓይነት ዕንቅፋታት እንዳ ሰገርናን ተሳገርናን ኢና እንነብት። ሓደ ካብቲ ዝወጠዩ ዕንቅፋት ድማ አብ ቀዳማይ ትምህርትና ርኢናዮ ኣሎና። ሰብ ንኣምላኽ ከገልግልን ሓሳብ ኣምላኽ ከገብርን እንዳደለዩ ግና ኣይሰልጠን፡ ዋላ እኳ እንትፈተነውን አብ ውሽጡ ኮይኑ ምስ ሓሳብ ኣምላኽ ዝጸረር ነገር ከም ዘሎ ርኢና ኢና። ኮይኑ ግና ብክርስቶስ ሓድሽቲ ፍጥረት ኢና፡ ኩሉ እቲ ኣረጊት ሓሊፉ ኩሉ ሓድሽ ኮይኑ እዩ። ስለዚ ንሕና ንሓደ እኳ ብቀደም ኣይንፈልጠን ኢና። ምኽንያቱ ኩሉንትንኡ ብክርስቶስ ተሓዲሱ እዩ። ሰብ ሰለስተ ነገር ዝሓዘ ኮይኑ፡ መንፈስ (ምስ ኣምላኽ)፡ ነፍሲ (ምስ ስምዒታውን ውሳኔኣውን ዓለም)፡ ስጋ (ምስ ግሉዝ ዓለም) ዘራኽቦ ዝሓዘ ፍጥረት እዩ። እዚ ሰለስተ ነገራት ድማ ብሓደ ዝተወሃደን ንክብሪ ኣምላኽ ክሰርሕ ኣለዎ። ኣተሓሳስባና፡ ልብና (ነፍሲ)፡ ፍቓድን ሓድሽ ክኸውን ኣለዎ። ሽሕ እኳ መንፈስና ምስ ምድሓንና ተለዊጡ ንኣምላኽ ዝደሊ እንተኮነ፡ ብዙሕ እዋን ዘሸግረና ኣተሓሳስባና እዩ፡ እቲ (1ቈረ 2:7-16) ካብ ኣምላኽ ዝኾነ ግና ዝተለወጠ ኣተሓሳስባ ኣለዎ፡ ካልእ ልቢ ዘለዎ (1ዮሃ 4:7-21)፡ ዝጸረየን ንኣምላኽ ዝደሊ ፍቓድ ዘለዎ (1ዮሃ 3:1-15) እዩ። ልኽኸ እዩ ብክርስቶስ ሓድሽ ልደት (ዮሃ 3) ረኽብናን፡ ሓድሽ ፍጥረትውን ኮይንና ኢና (2ቈረ 5:17)፡ ግና ነቲ ሰማያዊ ነገር ክንሓስብን ክንገብርን ኣሎና። ናይ ኣምላኽ መንነት ዘለዎ ሰብ ከም ናይ ንቡር ሰብ ኣተሓሳስባን ኣነባብራን ሓዙ ክመላለስን፡ ነቲ ምስኡ ዝሓደረ መንፈስ ኣምላኽ ዘጽርፍን፡ መንነት ኣምላኽ ድማ አብ ሕቶ ዘተኣታቱ እዩ፡ ሰብ ልኽኸ ከምቲ ናይ ሓቂ መንነቱ ኮይኑ ክመላለስን ክገብር ኣለዎ (ሮሜ 8:9)። ናይ ሓቂ መንነትና ድማ ወሉድ ኣምላኽ ምዃንና እዩ።

ቀንዲ ሓሳብ

እቲ ናይ ሓቂ መንነት ክርስትያን እዚ ኣብ ላዕሊ ዝተጠቐሰ እዩ፡ ኮይኑ ግና ንሕናን ኣነባብራናን ንዕኡ ይመስል? ዋላ ቁሩብኽ ነዚ ኣብ ላዕሊ ዝጠቐስናዮ ዝመስላ ናብራ'ዶ ኣሎና። እዚ ሕቶ'ዚ ንነፍሲ ወከፍና ክሕተት ዘለዎን ክንምልሶ ዝግባናን እዩ፡ ምኽንያቱ ኣምላኽ ንኩሉና ብመስፈር ውህበት ክርስቶስ ጸጋ ሂቡና እዩ። ስለዚ ነቲ ዝተዋህበና ጸጋ ድማ ክንሕተተሉ ኢና። እቲ ቀንዲ ሓሳብ ሎሚ፡ ነቲ ኣብ ውሽጥና ዘሎ ግጭት መንፈሳዊ ነገር ምድላይን ምህንግይን እዩ። ኣብ ውሽጥና ዘሎ መንፈስ ኣምላኽ ልኽኸ ሓሳብ ኣምላኽ ክትገብር እንዳደለዩና ዘይምግባር፡ ዝዓበዩ ዕንቅፋት እዩ። ስለዚ ክርስትያን ዕዉት ክበሃል እንተኮይኑ ነዚ ነገር ክስዕር ኣለዎ። ኣምላኽ ሓድሽ ፍጥረት እንተገይሩካ፡ ከምኡ ኮንካ ንበር ምኽንያቱ ተርመስመስ ናይ ክርስትያን ናብራ ኣይኮነን፡ ክርስትና ናይ ለውጢ ናብራ እዩ። ስለዚ ከም ክርስትያናት ነቲ ናይ ውሽጥና ናብራ ክንገብር፡ ነቲ ኣብ ነንመዓልቱ ኣብ ግጭት ዘሎ ናይ ስጋን መንፈስን ግጭት ክንስዕር ኣሎና፡ (ሮሜ 8:5-8, ሮሜ 7)። ነቲ ስጋውን መንፈሳውን ናብራና ክንልውጥ እቲ እንኮ መፍትሕን መድሃኒቱ ብናብራና እምበር ብዘረባና ንክርስትና ንክይንነብሮ እዩ። ነዚ ነገር እንልውጡ መገዲ ድማ ከምቲ ኣብ (ኤፌ 4:23) ዝብሎ ሓድሽ ኣእምሮን ኣተሓሳስባን ምሓዘ፡ ምልዋጥ (ሮሜ 12:2)፡ ከምኡውን ሓሳብ ክርስቶስ ምሓዘ እዩ (ፊሊ 2:5)። ስለዚ ሓላፍነት ነፍሲ ወከፍ ኣማኒ፡ ብክርስቶስ ዝተታሕዘ ኣእምሮ፡ ኩሉ ግዜ ሰማያውን ክርስቶሳውን ሓሳብ ዝሓዘ (1 ጴጥ 2:2)፡ ነቲ ካብ ዓለምን ስጋን ሰይጣንን ዝመጽእ እኩይ ነገራት ድማ ዝከላኸል (ፊሊ 4:6-7, ሮሜ 10:17)፡ ካብ ናይ ኣረጊት መንነት ጸቕጢ ናጻ ምግባር (1 ጢሞ 1:7)፡ ምስ ሓሳብ ኣምላኽ ንዝጸረር ኩሉ ግዝኣታት ድማ ምቅላስ (2ቈረ 10:3-5) እዩ። ስለዚ

ከም ሓሳብ አምላኽ ዝሓዘን ተማቃሊ አምላኻዊ ባህሪ ዝኾንካ ንገዛእ ርእሰኻ ኣብ ቀጻሊ ግጭት ምስ እዞም ዝገለጽናዮም ነገራት ክትረኽቦ ኣሎኻ።

ዚንቡብ ክፍሊ መጽሓፍ ቅዱስ፡ 1 ቈረ 2፡7-16, 1ዮሃ 4፡7-21, ቆሎ 3፡1-15

ሓደን ቀንድን ኣብዚ ዘመን እዚ ክንስዕር ዘሎና፡ ዕንቅፋት ተጽዕኖ ኣረጊት መንነትን ኣካይድኡን እዩ። ኣረጊት ሰብ ኩሉ ግዜ ምስ አምላኽ ዝጸረርን፡ ካብ አምላኽ ዘርሕቕን እዩ። ኮይኑ ግና እቲ ብክርስቶስ ዝተዋህበና ሓድስ መንነት ንዕኡ ለቢስና ክንመላለስን ልዑጥ ክርስትያናዊ ህይወት ክንነብርን ግዴታና እዩ። ካብዛ ትምህርቲ ብጥቕልል ዝበል እንመሃሮ ነገራት እምበኣር

- ሓድሽ መንነት ካብ ክርስቶስ ተዋሂቡና እዩ፡ ነዚ ህይወት እዚ ድማ ተላቢስና ክንነብር
- ሞትን ትንሳኤን ክርስቶስ ናይ መንነትና ናይ መሰረት ለውጢ ምጻኑን ሓድሽ ምንጻፍ ዘንጸፈልናን መገዲ ናይ ለውጢ እዩ
- ክርስትና ብጭካኔ እንነብሮ ናብራ እዩ፡ ወይ ንአምላኽ ወይ ድማ ንዓለም መሪጽካን ወሲንካን እዩ ዝንበር፡ ነቲ ኣብ ምድሪ ዘሎ ትምህታትና ቀቲልና ኣንነብሮ ናብራ እዩ
- ምስ ክርስቶስ ዝሞተ ዘበል፡ ምስኡ ድማ ብህይወት ይነብር እዩ
- ነቲ አምላኽ ቅድሚ ዘመናት ዘዳለዎ ሕቡእ ምስጢር ኣብ መንሳ ምሁራንን ንአምላኽ ዘይፈልጡ እንዛረብን ካብ አምላኽ ዝተሓደሰን ንጹህን መንፈስ ዘሎና ኢና
- ሓድሽቲ ፍጥረት ብምግባር ካብ አምላኽ ዝኮነ መንፈስ እምበር መንፈስ ዓለም ኣይተዋህበናና

ሕቶታት

1. ብክርስቶስ እንታይ ዓይነት መንነት እዩ ተዋሂቡና?
2. ብክርስቶስ ሓድሽ ህይወት ማለት እንታይ ማለት እዩ? ብውልቂ ንዓኻ/ኸ እንታይ ይርድኣካ/ኪ?
3. ሓድሽ መንነት ምሓዝ ማለት፡ ምልዋጥ፡ ንክርስቶስ ምምሳል ነቲ ኣብ ክርስቶስ ዝነበረ ሓሳብ ኣባኻ ምህላው ማለት እዩ ኢልና፡ ኣብ ህይወትካ ዝለወጥካዮ ኣተሓሳስባ፡ ልብን ፍቓድን እንታይ ኣሎ? ጥቀስ።
4. ንሓድሽ ፍጥረትካ ከመይ ጌርካ ካብ ጸቕጢ ኣረጊት መንነትካ ናጻ ትገብሮ? ጥቀስ።

መጠቓለሊ ሓሳብ

ብክርስቶስ ዘሎና መንነት ምፍላጥ፡ ሓደ ካብቲ ዝዓበዩ ናይ ለውጢ መገድን መሳርሕን እዩ። ኮይኑ ግና ነቲ ዝፈለጥካዮ ነገር ምንባር ግና እቲ ዝዓበዩ መሰረት ለውጢ እዩ። ስለዚ ሎሚ ነቲ ዝፈለጥናዮ ነገር ክንነብሮ እምበር፡ ከም ደረጃ ፍልጠት ጥራይ ክንሕዞ ኣይኮነን ዘሎና። ብክርስቶስ ዘሎና መንነት “ንሓጢኣት ዝሞተ፡ ንጽድቂ ድማ ዝተንስእ ሓድሽ መንነት እዩ”። ስለዚ ነቲ ሓጢኣት ኮይኑ ዘይስምዓና ነገራት ቀቲልና፡ ብጽድቂ ምስ ክርስቶስ ክንነብር ንጽዋዕ ኣሎና፡ ምክንያቱ ክርስትና ብጸጋ እምበር ብተመኩሮን ብዝሒ ዓመታት ኣብ ቤት አምላኽ ዝንበር ናብራ ኣይኮነን። ስለዚ ቦቲ ዝተዋህበና መስመር እንዳተቀዳደምና፡ ብጽድቅን ብመንፈስን ንመላለስ።

እትጽናዕ ጥቕሲ

“ንስኻትኩም፡ ነቲ ኣረጊት ሰብ ምስ ግብሩ ቀንጢጥኩም፡ ከምቲ ምስሊ እቲ ዝፈጠሮ ጌርኩም፡ ነቲ ንፍልጠት ዚሕደስ ሓድሽ ሰብ ዝለበስኩም፡ ...” ቆሎ 3፡9-10

ሳልሳይ ትምህርቲ፡ ቅኑዕ ሕልና ኣብ ቅድሚ ኣምላኽ

መጻተዊ

ሕልና ነቲ ኣብ መነባብሮን ህይወትናን ዘሎ ቅኑዕን ጌጋ ዝመሚ ክፋል መንፈስና እዩ። ኣብ ናብራና መብዛሕትና እቲ ዓንቁጽ ሒዞና ዘሎ፡ ኣብ መንጎ ቅኑዕን ጌጋን ምፍላይ ተሳኢንና፡ ፍቓድ ኣምላኽ እንታይ ምጻኑ ምፍላጥ ተሸጊሩና ዘሎ ሰባት ኢና። ሓደ ካብቲ ንራእይና ንክንሃርም ክንስዕሮ ዘሎና ድማ ፍቓድ ኣምላኽ ኣብ ህይወትና ምልላይ እዩ። ብልኽዕ ፍቓድ ኣምላኽ እንታይ እዩ ተባሂልና እንተ ንሕተት ከምዝን ከምትን ምበልና፡ ገለ ገሌና ድማ ቃል ኣምላኽ እዩ ምበልና፡ ልክዕ ኩሉ ክኸውን ይኸእል እዩ። ግና ናይ ነፍሲ ወከና ሕቶ ንምምላሽ ፍቓድ ኣምላኽ እንታይ ኣዩ? ፍቓድ ኣምላኽ ብልኽዕ ቃል ኣምላኽ እዩ፡ ኮይኑ ግና ቃል ኣምላኽ ካብ ዘፍጥረት ክሳብ ራእይ ዮሃንስ ኩሉ ፍቓድ ኣምላኽ እንታይ ምጻኑን ብኸመይ ከም ዝርኽብን ዝምህር ውዱእ ምኽርን ሓሳብ ኣምላኽ እዩ። ስለዚ ፍቓድ ኣምላኽ ንምፍላጥ፡ ኣብ ውሽጥና ሓደ ካብ ኣምላኽ ብምልኣት ዝጥቀሙሉ እምበኣር ሕልና እዩ። ሕልና ከምቲ ዝተገልጸ ክፋል መንፈስና እዩ፡ ካብ ናይ ጌጋ መገዲ ዝመልሰን ዝእርምን ነቲ ቅኑዕ መገዲ ዘርእይን ድማ እዩ (ሮሜ 9:1)። ሕልና ናይ ምኽሳስ ወይ ጌጋ እዩ ናይ ምባል ክእለት ዘለዎ እዩ፡ ግና እዚ ሕልና እዚ ክለምጽ፡ ማለት ነቲ ጌጋ ኣብ ዘይፈልጠሉ ደረጃውን ክበጽሕ ይኸእል እዩ። ሕልናንኩ ዘጥፍኦ ወይ ዘዕረበ ሰብ እምበኣር፡ ነቲ ቅኑዕን ጌጋን፡ ስርዓት ኣምላኽን መንፈሳዊ ሓሳብ ኣምላኽ ክርዳእ ግድን ክሸገር እዩ። ኣምላኽ ንሕልናን ይጥቀሙሉ እዩ፡ ምኽንያቱ ሓሳብ ኣምላኽ ንምፍላይውን ስለ ዝጠቕመና፡ ሰናይ ሕልና (1 ጢሞ 1:5)።

ቀንዲ ሓሳብ

ሕልና ከምዚ ኣቀዲምና ዝገለጽናዩ እዩ። ስለዚ እዚ ሕልና ኣብ ህይወትና ኣብ እንገብሮ ኩሉ ነገር ክጠቕመናን ናብ ሓሳብ ኣምላኽ ክመርሓናን ግና ናትና ተራ ኣዘዩ ዓብይ እዩ። ሕልና ካብ ክፋእ እንተ ዓጊትካዩ፡ ናብ ቅኑዕ ነገርውን ክመርሓካ ኣለዎ። ኣብ ህይወት ውሳይታትና እንጠራጠረሉን ዘይንውሰኡን ኣብ ሕልናና ጽቡቕ ምስክር ወይ ድማ ፍቓድ ኣምላኽ ብዘይ ምርዳእና ክኸውን ይከኣል እዩ። ዕንቅፋት ናይ ዘመንና ምስዓር፡ ካብ ናይ ጥርጥርን ዘይርጡብን ናብራን ወጺና፡ ፍቓድ ኣምላኽ ብምልላይ ክንመላለስ እዩ። ኣብ ሮሜ 14ን 15ን ብርቱዕን ድኽ-ምን ኣማኒ ከምዘሎ ይነግረና፡ ብእምነት ድኽ-ም ኣማኒ ኣሎ፡ ብእምነት ከኣ ብርቱዕ ኣማኒ ኣሎ። ነቲ ብእምነት ድኽ-ም ሓው ብዘይ ጥርጥር፡ እቲ ብርቱዕ ሓው እዩ ክቕበሎ ዘለዎ፡ ምኽንያቱ ብምኽንያት ድኽሙ ናብ ዘይኣምላኽውን ሕማቕን ነገር ከምርሕ ይኸእል እዩ። እዚ ብንጹር መርኣያ ናይ ዝሞተ ሕልና እዩ። ነቲ ክውስኖ ዘለዎ ሰኣን ምፍላጡ እዩ ናብዚ ኣምራሑ። እቲ በቲ ጽቡቕ ኢሉ ዝፈተኖ ነገር ኣብ ርእሱ ዘይፈርድ ኣብ ቅድሚ ኣምላኽ ቅቡል እዩ፡ ግና ካብ እምነት ዘይኮነ ዘበለ ኩሉ ግና ሓጢኣት እዩ። ኣማኒ ኩሉ ነገር ብእምነት ካብ ጽቡቕ ሕልና ክገብሮ እዩ ተጻዊዑ፡ ንሕና ድማ ንነፍሲ ወከፍ እንገብሮ ዘበለ ነገር፡ ብእምነትን (እምነት ማለት ንኣምላኽ ዘስምር)፡ ብጽቡቕ ሕልና (ዘይንክሰሱን ትብዓት ዝህበናን)፡ ነገር ጌርና ክንገብሮ ዝተጻወዕና ኢና። ስለዚ ሎሚ እንገብሮ ዘበለ ኩሉ ነገር ካብ ክልቲኡ ወጻኢ እንተኾይኑ ሓጢኣት እዩ። ኣምላኽ ዝደልየና ኩሉ ግዜ ሓሳቡ ኣስሚርና፡ ስጡም ዝኾነ ነገር ክንገብሮ፡ ሕልናና ድማ ዕሩፍ ኮይኑ ፍቓዱ ተረዲእና ክንገብሮ እምበር፡ እንዳ ተጠራጠርና ክንገብሮ ኣይኮነን። እቲ ድኽ-ምን ብርቱዕን ቅኑዕ ሕልና ኣብ ቅድሚ ኣምላኽ ክህልዎ ግድን ኣለዎ። ጥቕሲ 22 ሕቶ ሓቲቱ፡ ንሰኻ ኣታ እምነት ዘላትካ፡ ኣብ ቅድሚ ኣምላኽ ንርእስኻ እምነት ትሃልኻ፡ ስለዚ እምነትና ንገዛእ ርእስና መጀመርታ ምኽንያቱ ብእምነትና ናብ ኣምላኽ ምቅራብ እንረኽብ ስለዝኾንና። ስለዚ፡ ጳውሎስ ቀንዲ ሓሳቡ፡ እቶም ብርቱዓት ንዘለዎም ናጽነት ተጠቂሞም፡ ነቶም ድኽ-ማት ከይፈርዱ፡

እዚ ድኣ እምነት ዘይብሉ፡ ድኹም ሕልና ክብሉ ኣይኮነን እኳ ደኣ ነቲ ድኻሙ ክድግፉ ክጸሩን እዩ (ሮሜ 15:1-3)። ቅነዕ ሕልና ንዘሎና ሕማቅ ልምድታት ከጥፍእ፡ እቲ ብርቱዕ ስለ ዝገበረ እቲ ድኹም ንክገብር ዝደፍእ ኣይኮነን። ከምቲ ክርስቶስ ጸርፊ ኣብ ልዕሊኡ እንዳ ወደቀ ዝተግገሰ እቲ ብርቱዕ ድማ ንብጻዩ ምእንቲ ክሃንጸ ብሰናይ ነገር ባህ ከብል እዩ ተጸደቡ፡ ኣብ ክርስትና ውልቃዊ ኣጠማምታ ዝብሃል የለን። ኣብ እዚ ዘመን ድማ እቲ ዝግበዩ ክንስዕር ዘሎና ዕንቅፋት እምበኣር፡ ውልቃዊ ኣጠማምታን ንግይ ጥራይ ይጥግመኒ ዝብል፡ ናብ ምስሊ ክርስቶስ ከይንልወጥ ዝገብረና ነገር እዩ፡ (1 ጴጥ 2:21, 2 ቈረ 3:18, 4:11)።

ዚንቡብ ክፍሊ መጽሓፍ ቅዱስ፡ ሮሜ 14:22-15-3, ዮሃ 17:1-10

ስለዚ ንሕና ከም ክርስትያናት ድካምን ሕልናን ናይ ኣሕዋትና ክንሕሉ፡ ብብርታዔና ድማ ከይንፈርድን ዝተጸዋዕና ኢና። ነቲ ሕማቅን ጽቡቅን ዝፈሊ ሕልናና ድማ ከነድክሞን ክንቀትሎን ዘይኮነስ፡ ናብ ፍቓድ ኣምላኽ ክመርሕ ከምዝኸእል ብጽቡቅ ክንጥቀመሉ ይግባእ። ብሓፈሻ

- ኣምላኽ ንሕልናና ብጽቡቅ እምበር ብሕማቅ ክንጥቀመሉ ኣይደልየና እዩ
- ነቲ ብእምነት ድኹም ሓው ክንንጽሎን ክንፈርዶ ዘይኮነስ እኳደኣ ኣጸቢቕና ክንቀርቦ፡ ነቲ ብርታዔና ንምቅራብ ኣሕዋትና ክንጥቀመሉ ኣሎና
- ከምቲ ጸርፊ እቶም ዝጸርፉካ ኣባይ ወደቀ ዝብል፡ ክርስቶስ ድማ ነቲ ጸርፊ ዝተቀበለ ክርስቶስ ንርእሱ ባህ ከብል ኣይደለየን፡ ንሕና ድማ ንርእስና ባህ ከነብል ዘይኮነስ ንሰናይ ናይ ኣሕዋትና ዝተጸዋዕና ኢና
- ሓውና ዝዕንቅፈሉ ዘበለ ዝኮነ ነገር ንከይንገብር ዝተጸዋዕና ኢና

ሕቶታት

1. ሕልና እንታይ ማለት እዩ? ናይ ሕልናኻ ምስክር እንታይ እዩ?
2. ዝኾነ ውሳኔ ኣብ እትውስነሉ እዋን እንታይ ዓይነት ናይ ሕልና ምስክር ኣሎኻ?
3. ክርስትና እትብርታዕ ድኻም ኣሕዋትካ ክትጸውር ምኻኑ ርኢና ኣሎና፡ ነቲ ድኹም ወይ ብርቱዕ ሓውኻ ከመይ ጌርካ ትጸይ?
4. ሕልናኻ ዝኸሰካ ውሳኔታት ወሲንካዶ ኣሎካ? እንታይ እንታይ እዩ፡ ጥቀስ? ንክትእርሞ ክትወስዶ ዘሎካ መንፈሳዊ ነገር እንታይ እዩ?
5. ጽቡቅ ሕልና ማለት፡ ንሕማቅ ኣሕዋትካ ዘይምቅላዕ እዩ፡ ኣብ ዝተፈላለዩ መገዶም ብሕልናኦም እናተከሰሱ ብዝወሰንዎ ሕማቅ ውሳኔታት ንዘለዉ ኣሕዋት ከመይ ጌርካ ትከናከኖም? ወይስ ሕማቅ ዘረባታት እንዳ ተዛረብካ ትፈርዶም?

መጠቓለሊ ሓሳብ

ሕልናና መሳርሒ ነቲ ካብ ኣምላኽ ዝተሞህበና መንፈስ እዩ። እዚ ሕልና እዚ ድማ ከም ናይ ኣምላኽ ሓሳብ ናብ ፍቓድ ኣምላኽን ጽቡቅ ውሳኔታት ንኸመርሓና ክንጥቀመሉ እምበር፡ ብኸሰሰ ተመሊኡ ካብ ናይ ኣምላኽ ሓሳብ ክርሕቀና የብሉን። ስለዚ ነዚ ሕልና እዚ ብቃል ኣምላኽ ተመሊኡ ናብ ሓሳብ ኣምላኽ ንኸመርሓና ክንጥቀመሉ ኣሎና።

እትጽናዕ ጥቕሲ

“... ነፍሲ ወከፍና፡ ንብጻዩ ምእንቲ ኺሃንጽ፡ ብሰናይ ነገር ባህ የብሎ።” ሮሜ 15:3

ራብዳይ ትምህርቲ፡ ኩሉ ንክብሪ ኣምላኽ ምግባር

መእተዊ

ኣብ ምድሪ ምንባርና ኩሉ ንክብሪ ኣምላኽ ምጻኑ ይርድኡና እዩ፡ ኮይኑ ግና እቲ እግዚአብሔር ክንነብሮ ዘዳለወልና ነገር ግና ብዘተፈላለዩ ካብ ዓለም፡ ሰይጣንን ስጋን ብዘመጽእ ቅልስን ተጻብኦታትን ንክይንፍጽሞ ንዕገት ኢና። መጽሓፍ ቅዱስ ግና ንተግባር (ኣክሽን) ብክልተ ነገር ገሊጽዎ ኣሎ። እቲ ሓደ ብቃል ንዝገብር ነገር፡ እቲ ካልእ ድማ ብግብሪ ንዝግበር፡ እምበኣር ሰብ እንተደኣ ገለ ነገር ብቃሉ ተዛሪብዎ ብኡ-ብኡ ገይርዎ እዩ። ምኽንያቱ “ብቃል ኮነ ብግብሪ እትገብርዎ” (ቆሎ 3:17) ይብል፡ ነቲ ብቃልካ ዝገበርካዩ ኩሉ ማዕረ ነቲ ብግብሪ ዝገበርካዩ ነገር ዋጋ ኣለዎ። ንበል፡ ንሓደ ቆልዓ ልኪኸኻዮ ብቃሉ እምቢ እንተለሉካ ማዕረ ነቲ ብግብሩ ዝመለሶ ግብሪ መልሲ እዩ። እምበኣር ንሕና ከም ክርስትያንት እውን ኣብዚ ዘመን ክንስዕሮ ዘሎና ሓደ ዕንቅፋት ብቃልናን ማዕረ ማዕሩ ድማ ብግብርናን እምቢ እንብል ምጻንና እዩ። ኣምላኽ ናብቲ ክንበጽሖ ዝደልዩና ነገር ንክንበጽሖ፡ ካብ ዝግግቱና ነገራት ብቃልና ሓደ ሓደ ግዜ፡ መብዛሕትኡ ግዜ ድማ ብተግባርናን እምቢ በሃልቲ ምጻና እዩ። ንኣምላኽ፡ ንኣገልገልቲ፡ ንዓባይቲ፡ ንብጻትናን ኩሉ ግዜ ዋላ እኳ ሕማቕ ዘረባ ጸሊእና “ሓራይ” በሃልቲ እንተኸንና፡ ግና ብተግባርናን እዘዛት ኣይኮንናን። መጽሓፍ ቅዱስ ግና ብክልቲኡ ማለት ማዕረ እቲ ብቃል ማዕሪኡ ድማ ብተግባርናን እዘዛት ኮይንና፡ ነቲ እንገብሮ ድማ ብክብሪ ኣምላኽ ክንገብሮ እዩ ዝነግረና። እምበኣር ሎሚ፡ ምስቲ እንመሃሮ ዘሎና ኣርእስታት፡ ኣብዚ እዋን ብምልኣት ክንስዕሮ ዘሎና ዕንቅፋት፡ እንገብሮ ኩሉ ንክብሪ ኣምላኽ ምግባር ዝብል ክንርኢ ኢና።

ቀንዲ ሓሳብ

ክርስትያናት ናይ ቅድስና ህይወት ክነብሩ ዝተጸውዑ እዮም። ናይ ቅድስናዊ ህይወት ክብሃል እንከሎ ድማ ብኩሉ ነገርካ ብቅድስና ንኣምላኽ ምጻን ማለት እዩ። በዘራርባኻ፡ ኣካይዳኻ፡ ኣካዳድናኻን ኣመላልሳኻን ኮታ ኩሉ ዘሎኻ ህይወት ቅድስናዊ ክኸውን ማለት እዩ። ኣብዚ ዘመን እዚ ግና፡ ክርስትያናት ንክርስቶስ ብክርስትያናዊ ህይወትና ኣብ ካልኣት ከኑርእዩ ይሸግረና ኣሎ። ኩሉ-ንትናና ማለት ኣጠቓቕማ ግዜና፡ ኣካዳድናን፡ ኣዘራርባና፡ ኣተገባብራ ነገራትና፡ ኣተሓሳስባና፡ ኩሉ ነገር፡ ግና እዚ ፍቓድ ኣምላኽ ድዩ? ሎሚ ነቶም ኣምላኽ ኣብ ቤቱ ከም ኣገልገልቲ ገይሩ ዘቆሞም ሰባት ዘይምእዛዝን ነቲ ካብ ኣምላኽ ዝተሞሀሩም ጸውዒትን መዝነትን ሸለል ምባልን ከም ተራ እንዳ ረኣኻ ምንእኣሶምን ካልእን ናይ ዘመንና ጸገም እዩ። እዚ ነገር እዚ እዩ እምበኣር ናብ በረኽት ከይንሓልፍን ከምቲ፡ ሚርያምን ኣሮንን ኣብ ልዕሊ ሙሴ ዝተንሰኡ እሞ ቁጥዓ ኣምላኽ ኣብ ልዕሊኦም ዝወረደ ብዙሓት ኣብ ከምዚ ህይወት ኣቲና ተታሒዝና ኣሎና። ኮይኑ ግና መጽሓፍ ቅዱስ ኩሉ ምእንቲ ኣምላኽ እምበር ምእንቲ ሰብ ከምዘይንገብሮ ይነግረና። እምበኣር እቲ ቀንዲ ሓሳብ ናይዚ ትምህርትናን፡ ቅድስናዊ ህይወት እዩ። ሎሚ ክርስትያናት ካብቲ ብብዝሒ ንክሰሰሉ ኣካዳድናና እዩ። ኣካዳድናን ከመይ እዩ? ጽቡቕ ዲዩ ዋላስ ሕማቕ? ንሕና ጨው ምድርን ብርሃን ዓለም ምጻንና ተነገሩና ኣሎ። ከምኡ ድማ ኢና፡ ግና እቲ መቀረት እንተኸይ እንታይ ይጠቕም? ዋላ ሓንቲ (ማቴ 5:13-16)። ብልኽዕ ኣካዳድናን መንነትና ይገልጽ እዩ። ግና ንሰብ ኣካዳድንኡ ብምቕያር መንነቱ ኣይትቅይሮን ኢኻ። እቲ ናይ ሓቂ መንነቱ ካብ ኣምላኽ እንተ ኮይኑ ድማ ንካልኣት ዝኸውን ልብን ሕልናን ኣተሓሳስባን ብዘለዎ መገዲ እዩ ዝኸደን። ስለዚ ንሰብ ኣካዳድን ዘይኮነ ልቡ ክትልውጦ እዩ ዝሓሸ። እምበር ከምቲ ኣብ ዝሓለፈ ትምህርትና ዝረኣናዮ፡ ብርቱዕ ኣማኒ ጽቡቕ ሕልና ዘለዎ እዩ። ብርቱዕ ድማ ንስለ ካልኣት ዝነብር እዩ። እንተተኸደን ንስለ ኣምላኽን ነቲ ድኹም ሓወ ድማ ንኸይዕንቅፍ ኢሉ እዩ ዝኸደን። ኣካዳድናን ኣካይዳናን ውሳኔታትና ይመዝኑ እዮም። ንክብሪ ኣምላኽ ግበርዎ፡ ዝተባሃልና ግና ክንመዝኖ ይግብኣና እዩ። ብኸመይ? ጳውሎስ ንሰብ ቁረንጦስ ኣርባዕተ ዝተፈላለዩ መምዘኒ ሂብዎም፡ እዚ ድማ ሓደ ፕሪንሲፕል ስለዝኾነ ክንሓዞ የድልዩና እዩ። ነቲ እትገብሮ ምፍላጥ፡ ከም መምዘኒ ኣብ ህይወትና በዚ ክንርእዩ ይግብኣና።

1. **ይጠቕመኒ'ዶ** (1 ቈረ 6:12)፡ ክዳን ምኽዳን ብርግጽ ይጠቕም እዩ፡ ዕርቃንካ ዝቀልዕ ምኽዳን ግና ይጠቕም'ዶ?
2. **ይመልከኒ'ዶ** (1 ቈረ 6:12)፡ ፋሽን ዝመስል፡ ቆራጽ ምኽዳን ግና ይመልከ'ዶ?

3. **ንሓወይ ይዕንቅፍ፣** (1 ቁረ 8:12): ኣብ ግዜ ሃሩር ቆራጽ ክዳን ምክዳን ብርግጽ ጽቡቕ ክኸውን ይኸእልዮ፡ ግና ቆራጽ ምኸዳን ንሓወይ ይዕንቅፍ፣? እቲ ብርቱዕ ኣማኒ እምነት ዘለዎ ግና ንስለ ሓወ ኢሉ ቆራጽ ምኸዳን እዩ ዘቋርጽ።
4. **ንኣምላኽ ዮኸብር፣** (1 ቁረ 6:20): ልዕሊ ማንም ነገር ድማ ንኣምላኽ ዮኸብር፣? እቲ ንኣምላኽ ዮኸብር፣ እቲ ናይ ውሽጢ መንነትካ ለዊጥካ ንስለ ሓውኻ ኢልካ እትገንጮ ነገር እዩ።

ዚንበብ ክፍሊ መጽሓፍ ቅዱስ፡ ሮሜ 15:1-7, 1 ቁረ 6

ስለዚ ከም ክርስትያናት፡ ነቲ ዝጠቅመና፡ ዘይመልከናን ንሓውና ድማ ዘይዕንቅፍን ንኣምላኽ ዮኸብርን ክንክደን ኣሎና። ምኸንያቱ ናይ ንዝእር ርእሶይ ይጥግመኒ ናብራ ክንነብር ኣይተጸዋዕናን፡ ንስለ ሓውናን ንስለ ክርስቶስን ክንነርብ፡ ብእኡ ድማ ስም ክርስቶስ ኣብ ማእከል ኣህዛብ ክኸብር እዩ። እዚ ኣብዚ ዘመን ብ“ናይክ” ዝፍለጥ ናይ ዝተፈላለዩ ጫማን ክዳውንትን ምልክት፡ ኣብ ዝተፈላለዩ ክፋል ሃገራዊ ግራም ከይኣቱ ዝተኸልከለ ምልክት ንግዲ እዩ። እታ ምልክት ጥራይ እንተኮይና ንክትኣቱ ጸገም የብላን፡ እንተ እታ ጽሕፍቲ “ናይክ” ዘላታ ግና ጸገም ኣለዎ። ንክገርመኩም እዞም ሰባት ንሃገራቶም ከይኣቱ ዝኸልከልሉ ምኸንያት፡ “ናይክ” ሓደ ካብ ኣሰማት ናይ ግራም ናይ ምንዛርና ጣኦታት እዩ። ኣሕዋተይ እዞም ሰባት እዚኦም በዚ ነገር ካብ ተገደሱ፡ ንሕና ግና ከም ክርስትያናት ማዕረ ክንደይ ዘይንግደስ፡ ፋሽን ኢልና ንዝመጸ ካብ ምቕባሉ፡ መሰረቱ ፈሊጥካ ንኣምላኽ ዮኸብር ምኸዳን፡ ብእኡ ድማ ነሕዋትካን ነቶም ኣብ ወጻኢ ዘለዉ ብዛዕባና ዝብልዎ ከምዘሰእኑ ምግባር እዩ እቲ ዝሓሸ።

- ዝጠቅመና ንግባር
- ኣብ ቦታ ኣምላኽ ኣቲዩ ክመልኽ ድማ የብሉን
- ንኣሕዋትና ዘሸግሮምን ሕልናኦም ዘበላሹ ክኸውን የብሉን፡ ብእኡ ድማ እንእዘዝ ክገብረና ኣለዎ
- ሓለፋ ኩሉ ድማ ንኣምላኽን ስሙን ዝኸብርን፡ ኣብ ቅድሚ ሰባት ድማ ጽቡቕ ምስክር ዝህበና ይኩን

ሕቶታት

1. ኅረቤትካ/ኪ ብዛዕባካ እንታይ ምስክር ኣለዎ፡ ንዓኻ ርእዩ ንክርስቶስ፣ ይርእይ፡ ዋላስ እንታይ ይፈልየካ ካባይ ይብለካ?
2. ጨው ምድርን ብርሃን ዓለምን ከም ምዃንካ መጠን፡ ብርሃንካን መቀረት ጨውካን ኣብ ቅድሚ ሰባት ብከመይ ይደምቅን ይምቅርን?
3. ኣብዚ ዘመን ብዘሎና ናይ ኣክዳድና መገዲ ንኣብ ደገ ዘለዉ ሰባት ዕንቅፋት ዝኸንና፣ ይመስለካ? ብከመይ? ተዘራረብሎም? መፍትሒኦምክ?
4. ኣክዳድና ንኣምላኽ ዮኸብር ንኣሕዋት ዘይዕንቅፍምን ንዓካ ድማ ዘይመልኸካን ዲዩ ወይስ፡ ወልፊ ዝኸንካ ኣክዳድና ኢኻ እትጥቀም?
5. ካብ ሎሚ ኣብ ኣክዳድናኻን ናይ ቅድስና ህይወትካ ክትገብር ዝወሰንካ ነገር ኣሎዶ? እንታይ እዩ?

መጠቓለሊ ሓሳብ

ነቲ ብኣምላኽ ዝተሞህበና ነገር ሸለል ከይንብልን መሊስና እኳ ደኣ ናይ ኣምላኽ ነገር እንገብር ሰባት ክንከውን እንተኸንና፡ ናይ ቅድስና ህይወት ኣዘዩ ዝገዳስን ናብ ኣምላኽ ኣቢሉ ዝመርሕን ክኸውን ኣለዎ። ስለዚ፡ እግዚአብሄር ንዝሃበና ነገር፡ ንምብጻሕ፡ ኩሉ ህይወትና ናይ ቅድስና እምበር ናይ ዘረባ ጥራይ ክኸውን የብሉን። ብቃልናን ብግብርናን ንእንገብር ነገር ድማ ኩሉ ንኣምላኽ ዮኸብር ክኸውን ኣለዎ። ኣክዳድናና እቲ ቀንዲ ኣሰካፊ ነገር እንተኮይኑ ንኣክዳድናና ነዕርዮ።

እትጽናዕ ጥቕሲ

“ብቓል ኩነ ብግብር እትገብርዎ ዘበለ ኹሉ ብስም ኅይታና የሱስ ግበርዎ፡ ብእኡ ኸኣ ንእግዚአብሄር ኣቦ ኣመሰግንዎ።” ቈሎ 3:17

አምሳይ ትምህርቲ፡ ምሉእ አጽዋር አምላኽ

መጻሕፍት

አጽዋር ክብሃል እንከሎ፡ ንገላ ነገር ክትሃርመሉ እጥቀመሉ ናይ መጥቕብን መከላከልን ነገራት እዩ። ውግእ እንተ ኢልና ድማ ብርግጽ፡ ክህረምን ክሃርምን ዝተበገሰ ነገር ኣሎ ማለት እዩ። ግና መንፈሳዊ ውግእ ብምባል ተገሊጹ ዘሎ፡ ኣብ ሰማያት ብምጻን ምስ መንፈሳዊ ዓለም ዝግበር ቅልስን ውግእን እዩ። ጳውሎስ ኣብ ኤፌሶን ዓብይ ውግእ ከም ዝነበረ ንሱ ቁረንጦስ ይነግሮም (1 ቁረ 16፡8-9)፡ ጳውሎስ ነዚ ውግእ እዚ ናይ ዓወት ናይ ስዕረት ነገር ምጻኑ ወን ኣነጹፍ ተዛሪብዎ ኣሎ። ምኽንያቱ ኣብ ቦታ ውግእ ዝኣተወ ወይ ክስዕር ወይ ድማ ክስዓር ኣለዎ፡ እዚ ውግእ እዚ ኣብ መንጎ ዝተፈላለዩ መንግስታት ዝግበር ቅልስ እዩ። ግና መንፈሳዊ ውግእ መብዛሕትና ብስም የሱስ ብምባል፡ መዝሙር ብምዝማር ጥራይ እንገብር እዩ ዝመስለና። ኣይኮነን መጽሓፍ ቅዱስ ግና “ንኣምላኽ ተገዝእዎ ንዲያብሎስ ድማ ተጻረርዎ ይብለና” ()። ንኣምላኽ ክንግዛእ እንከሎና፡ ንዲያብሎስን ንኣስራርሕኡን ብምልኣት ኢና ንጻረሮ ዘሎና፡ ቦቲ ናይ ጽድቂ ናብራና ብእኡ ነቲ ናቱ ስራሕ እንዳ ኣፍረስና ኢና እንገብር ዘሎና። ናይ ጳውሎስ ተመኩሮ ድማ እዚ እዩ ነይሩ፡ (ግብ 19፡23-41)። ስለዚ ሓደ ሰብ ነቲ ብክርስቶስ ዝርኽብ ህይወት ምስ ረኽቦ ብቀጥታ ናብቲ መንፈሳዊ ውግእ ኣትዮ ኣሎ። ምኽንያቱ ናይ ጽድቂ ናብራ ክነብር ስለ ዝጅምር። ስለዚ እቲ እንረኽቦ መንገት እዩ፡ ኣብ መንፈሳዊ ውግእ ክንህሉን ከይንህሉን ዝገብረና። እዚ ውግእ እዚ ነቶም ምስ ኣምላኽ ብጽድቂ ክነብሩ ንዝደልዩ ኩሎም እዩ ዝገጥምም፡ ስለዚ ክርሱያን ብግዲ ምሉእ ናይ ኣምላኽ አጽዋር ክለብስን ኣብ ቦታ ቅልስ፡ ማለት ናይ ጽድቂ ናብራ ደው ክበል ኣለዎ።

ቀንዲ ሓሳብ

መንፈሳዊ ውግእ መንፈሳዊ ሓቂ እዩ፡ ስለዚ ንኩሉ ኣብዚ ዓለም ንዘሎ ዕንቅፋት ንምስዓር ድማ መንፈሳዊ ውግእ ምጻኑ ካብዚ ክንርዳእ ንክእል። ስለዚ ክርስትያን ከም ስደተኛ ነቲ ክነብረሉ ዝተመደበሉ ህይወትን ንገዛእ ርእሱ ጥራይ ዘይኮነስ ነቶም ኣብ ዓለም ዘለዉ ንምንጋፍታውን ኣብ መንፈሳዊ ውግእ እዩ ዘሎ። ነዚ ውግእ እዚ ስዒሩ ንክወጽእ ድማ ኣጽዋሩ ክፈልጥ፡ ክለብስን ክልዕልን ኣለዎ። ኣብ መንፈሳዊ ውግእ እቲ ቀዳማይን ቀንድን ሓሳብ ብሳይታ ምብርታዕን እግዚአብሄር ናይቲ ውግእ ተዋጋኢ ምጻኑ ምፍላጥን እዩ፡ ምኽንያቱ እግዚአብሄር ኣምላኽካ ኣነ ተዋጋኢ እዩ እዩ ዝብለና፡ ነቲ ውግእ'ውን ንሱ እዩ ዝዋግኣልና (ዘዳ 1፡ 30)። ብርግጽ እግዚአብሄር ቀቅድሜና እንዳ ኸደ ክዋግኣልና እዩ። ናትና ተራ ድማ ነቲ ውግእ ምስላፍ እዩ፡ እዚ ድማ ኣብ ቦታ ውግእ ምርካብ እዩ። ግና እግዚአብሄር ክዋጋኦ እንተኮይኑ ኩሉ ግዜ ንሕና ኣብቲ ናይ ኣምላኽ ቦታ ጽድቂ ክንህሉ ኣሎና። ነቲ ምሉእ አጽዋር ኣምላኽ ድማ ክትለብሶ ቀዳማይ፡ ካልኣይ ድማ ክተልዕሎ ኣሎኻ፡ እቲ ዝልበስ ኣጽዋር ኩሉ ካብ ኣምላኽ ብምኽንያት ምድኣንና ዝተዋህበና እዩ፡ ንሱ ከኣ ብሓቂ፡ ጽድቂ፡ ወንጌል ሰላም፡ ምድኣንን እዩ። ከነልዕሎ ዘሎና ኣጽዋር ድማ እምነት፡ መንፈሳዊ ሰይፊ ቃል ኣምላኽ፡ ጸሎትን ልማኖን ኩሉሳዕ ብመንፈስ፡ ብኩሉ እንዳ ተጸመምካ ዝግበር እዩ (ኤፌ 6፡14-18)። ስለዚ ነዚ ነገር እዚ ከይለበስካን ከየልዓልካን፡ ንርእሰኻ ክትዕቅብ፡ ንሓሶት ብሓቂ ክትስዕርን፡ ኣብዚ ናይ ጥፍኣትን ምጥፍፋእን ዓለም ንፍቃድ ኣምላኽ ኣብ ህይወትካ እንዳ ፈጸምካ ክትነብር እዩ። ነቶም ኣብ ዓለም ካብዚ ዕንቅፋት ተታሒዞም ዘለዉ ድማ ፈቲሕካ ከተውጽእምን ንኣእምሮኡ ካብ ዜወውር ግጉይ ኣመለኻኸታታትን ኣተሓሳስባን ብቻል ኣምላኽ ረቲዕካ ብምውጻእ ኢኻ እተናግፎ። ነዚ ኣጽዋር ጽድቂ ከይለበስካ ግና ክትገብሮ ኣይከኣልን እዩ። እዚ ናይ ኣእምሮ ቅልስ እዚ እዩ መንፈሳዊ ኣገልግሎትና እዩ (2ቁረ 10፡5, ሮሜ 12፡1-2)። ስለዚ ነዚ ነገር እዚ ኢና ምስ ጸላኢና እንገጥመሉን ከናፍርሶ እንጋደለሉን። ስለዚ ኣብ ቅልስ ደው ምባል።

ዚንብብ ክፍሊ መጽሓፍ ቅዱስ፡ ኤፌ 6፡10-24

ከምዚ ክንርእዩ ዝጸናሕና መንፈሳዊ ውግእ ንነፍሲ ወከፍ ብሳይታ ዝኣመነ ዝገጥም መንፈሳዊ ነገር እዩ። ሓደ እኛ መንፈሳዊ ውግእ የብለይ እንተበለ ድማ ምስ መንግስቲ ሰይጣን ተሰሊፉ ከይህሉ ክጥንቀቅ ኣለዎ። ምኽንያቱ መንፈሳዊ ውግእ ብዓብይኡ ኣብ መንጎ እተን ክልተ መንግስታት ማለት መንግስቲ ኣምላኽን መንግስቲ ሰይጣንን ዝግበር ዘሎ ውግእ ስለዝኾነ፡ ነፍሲ ወከፍና ኣብ መንግስቲ ኣምላኽ እንተ ሃሊና ምስ

መንግስቲ ሰይጣን ከንዋጋእ ግድን እዩ። ካልእ ድማ ናይ ጽድቂ ናብራ ክሳብ ዝነበርና ግድን ግድን ውግእ መንግስቲ ሰይጣን ክለዓለና እዩ። ስለዚ ብጥቅልል ዝበለ ካብዚ ትምህርቲ እንመሃሮ

- ነፍሲ ወከፍና ናይ ኣምላኽ ኣጽዋር ለቢስና ኣንጻር ጸላኢናን መንግስቲ ሰይጣንን ክንስለፍ ኣሎና
- ውግእ ክበሃል እንከሎ ግና ልዕሊ ማንም ነገር ብህይወትና እንዋግኡ ውግእ ደኣ እምበር ብዘረባና እንዋግኡ ውግእ ኣይኮነን
- መንፈሳዊ ውግእ መንፈሳዊ ነገር ክሳብ ዝኾነ፡ ኣብ መንፈሳዊ ዓለምን መንፈሳዊ ሓሳብን ኣነባብራን ብምሓዝ ድማ እንዋግኡ እዩ
- ኣምላኽ ብክርስቶስ ዝሃበና፡ ነገራት ኩሉ ኣንጻር እቲ ጸላኢና እንቆመሉን ክንዋግኡ ዝግብኣና ኣጽዋር ክሳብ ዝኾነ ብጥንቃቄ ክንሕዞ ኣሎና
- ተዋጊእና ንካልኣት ካብ ግዝኣት ሰይጣንን ከነውጽእ'ውን ብግዲ ይግብኣና እዩ

ሕቶታት

1. መንፈሳዊ ውግእ እንታይ እዩ ንዓኻ?
2. ኣብ ህይወትካ ካብ ዝሓለፍካዮ መንፈሳዊ ውግእ ጥቀስ? ብምንታይን ብከመይኻ ስዒርካዮ?
3. መንፈሳዊ ቅልስካ ብናይ ጽድቂ ህይወት ብምንባር ዲካ እትገጥሞ? እወ/ኣይፋልን ብምንታይ ደኣ ትገጥሞ ግለጽ?
4. ክርስትና ሓለፈ ዘረባ ምኻኑ ኣብ ብዙሕ ትምህርትና ርኢና ኣሎና፡ መንፈሳዊ ውግእ ድማ ናብራ ደኣ እምበር፡ ናይ ዘረባ ከምዘይምኻኑ መጠን ካብ ሕጂ ኣብ ህይወትካ ንዝህልወካ ውግእ እንታይ ግጥም ክትገጥመሉ ኢኻ?

“ኣብ መደምደምታ “ንሓድሕድኩም ኢድ ንኢድ ብምትሕሓዝ ኣንጻር ጸላኢኩም ሰይጣንን ኣሰራርሕኡን ኣብ ናይ ነፍሲ ወከፍኩም ህይወትን ስድራን ጸሊኩም ብመንፈሳዊ ውግእ ብምውጋእ ዛዝሙ።”

መጠቓለሊ ሓሳብ

መንፈሳዊ ውግእ፡ መንፈሳዊ ሓሳብ ብምኻኑ ነፍሲ ወከፍና ኣብዚ ከም ዝተጸመድና መጠን፡ መንፈሳዊ ውግእና ብጥንቃቄን ኣንጻር እቲ ጸላኢና ሰይጣንን ምኻኑ ፈሊጥና ኩሉ ግዜ ጥንቁቃት ክንከውን ኣሎና። ምኽንያቱ ውግእና ምስ መናፍስቲ ደኣ እምበር ምስ ስጋ ወይ ደም ኣይኮነን። ስጋውያን ክነስና ውን ከም ስጋ ክንመላለስ ኣይተጸዋዕናን እሞ፡ ምስ ሓሳብ ኣምላኽ ዝጸላእ ዘበለ ኩሉ ጸላኢና እዩ፡ ጸላኢና ክሳብ ዝኾነ ክንዋግኡን ኣንጻር ክንስለፍን ኣሎና። ነቶም ኣብ ትሕቲ ናይ ጸላኢ ማሕደር ዝርከቡ ድማ ንምፍትሖምናትና ተራ እዩ።

እትጽናዕ ጥቕሲ

“ብስጋ እንመላለስ ክነስና እኳ፡ ከም ስጋስ ኣይንዋጋኦን ኢና። ኣጽዋር ውግእና ኣብ ቅድሚ ኣምላኽ ንምፍራስ ጽኑዕ ዕርድታት ብርቱዕ እዩ እምበር፡ ስጋዊ ኣይኮነን፡ ብእኡ ኽእ ሓሳባትን ምስ ፍልጠት ኣምላኽ ንዚጸላእ ልዕል ዝበለ ነገር ኩሉን እናፍረስና ኩሉ ኣእምሮውን ንምእዛዝ ክርስቶስ ንምርኽቡ ኢና።” 2ቈረ 10:3-5

ሻድሻይ ትምህርቲ፣ ናብ እኹል ሰብኣይ ምብጻሕ

መእተዊ

መንፈሳዊ ብቕዓትና ናብ ምልኣት ክርስቶስ ክንበጽሕ እዩ። ግና ሓደ ካብቲ ሓዙና ዘሎ ዕንቅፋት ድማ መንፈሳዊ ስብእነት ከይበጻሕና ቦቲ ዘለናዮ ኩሉ ዝበጸሓናዮ ክመስለና እንከሎ እዩ። እዚ ነገር እዚ ድማ እዩ ካብ ዕቤት ግጊቲና ዘሎ። መንፈሳዊ ብጽሓና ኩሉ ግዜ ብዘሎና ናይ ክርስቶስ መንፈሳዊ ፍልጠትና ናይ ኣምላኽ ምኽሪ ኣብ ምፍጻም ዘሎና ናይ ህይወት ለውጥን እዩ ዝምዘን። መንፈሳዊ ብጽሕና ከም ዘሎ መሰረት ከምኡ ድማ መንፈሳዊ ቁልዕና ኣሎ። ናይ ዘመና ዝዓቦዩ ጸገም እምበኣር እዚ እዩ። ንኩሉ መንፈሳውነት ዝበጸሕካዮ እንዳ መሰለካ ኣብ ደረጃ መንፈሳዊ ቁልዕና ምህላው ንቡር ኮይኑ ኣሎ። ልኽዕ እዩ። ጸባን ስጋን ብፍጹም ዘይርኹብን ክመግጠን ዘይክእል ዓይነታት መግቢ እዩ። ከምቲ ቐልዓ ብዘይካ ጸባ ካልእ ክምገብ ዘይክእል እዩ። ብዙሕ እዋን ንጸባ ከም ንምድሓን ዝኸውን ትምህርቲ፣ ስጋ ድማ ከቢድ ዶክትሪን መሰረት እምነት ገይሮም ይገልጽዎ እዮም። ግና ኣይኮነን። እዚ ጸባን ስጋን ተባሂሉ ዘሎ ዕምቕት መንፈሳዊ ብጽሕና ዝገልጽ እዩ። ክርስትያን እንዳ ወሰከ ክኸይድ እምበር ድንኪ ክኸውን ኣይኮነን ተጻዊዑ። ናብ ናይ ኣምላኽ መንፈሳዊ ብጽሕና ናብ እኹል ሰብኣይ ንምኳን እዩ። ቐልዓ ብዙሕ እዋን ፍልጠት ብዘይ ምህላው፣ ምሉእ ትውክልቱ ኣብ ስድርኡ ብምግባርን እዩ ዝፍለጥ። ሓደ ዝዓቦዩ ሰብ ግና ትውክልቱን ፍልጠቱ ኣብ ወለዱ እንተኮይኑ ናይ ኣኣምሮ ጸገም ጥራይ እዩ ክኸውን ዝክእል። ንሕና ድማ ናብ ብጽሕ ሰብኣይ ክንበጽሕ እምበር፣ ከምቲ ዘለናዮ ክንነብር ኣይኮንና ተጻዊዕና።

ቀንዲ ሓሳብ

እዚ ናይ ዘመንና ጸገም ኮይኑ ዘሎ መንፈሳዊ ቁልዕና እምበኣር ሃዋርያ ጳውሎስ ብከምዚ ገለጽዎ ኣሎ። መንፈሳዊ ቁልዕና እንተሃልዩና፣ (1 ቈረ 2) መለኮታዊ ነገር ክርዳኣና ኣይንክእልን። ምክንያቱ ዘይብቁዕነት ስለ ዘሎዎ መንፈሳዊ ሓቕን ክውንነትን ክቅበል ኣይክእልን እዩ። እቲ ካብ ኣምላኽ ዝተወልደ ናይ ኣምላኽ ሓቕ ዝሓዘ ግና ናይ ኣምላኽ ነገር ይቕበልን ክርዳእን እዩ። መንፈሳዊ ቁልዕና ዘለዎ፣ ሓሳብ ክርስቶስ የብሉን እቲ ናብ ስብእና ክርስቶስ ገዱ ዝኸይድ ግና ሓሳብ ክርስቶስ መገዱን መምርሒኡን እዩ (1 ቈረ 2:15, 1 ቈረ 3:1)። መንፈሳዊ ቁልዕነት ቀረባ ናብ ስጋውነትን ርሑቕ ካብ ሓሳብ ኣምላኽ እዩ። ስጋውነት ዝዓብለሎ ወሉድ ኣምላኽ ድማ ብምህር ቁልዕነት እዩ ዝምራሕ። እቲ ስጋ ዝኸነ ውሉድ ኣምላኽ ድማ፣ ንቃል ኣምላኽ ከም ሓቂ ክቅበሎ ኣይክእል (1 ቈረ 3:1-3)። ሕማቕ መሰረት የንጽፍ ንድሕሪውን ይምለስ (እብ 5:12)። ናይ ሓቕ ፍልጠት የብሉን፣ ኣብ ናይ ካልኣት ምህርን ሓቕን ተወኪሉ ህይወቱ ይመርሕ። መሰረት ናይ ካልኣት ከም መሰረት ዝሓዘ እዩ። ብጽድቕ ፍቱን ኣይኮነን (እብ 5:13)። መንፈሳዊ ብጽሕና (ብጽሕ) ግና፣ መምህር ይኸውን፣ መምህር ምኳን ማለት ድማ ኣርኣዶ፣ ተምሳል ክርስቶስ ኣብ ልዕሊ ካልኣት ንክኣቱን ክርዕምን ዝገብር እዩ። ንሕና ናብዚ ብጽሕና ክንበጽህ ዝተጸዋዕና ኢና፣ ንካልኣት ናብ ክርስቶስ ክንመርሕ ነዚ ዕንቅፋት እዚ ድማ ክንስዕር ይግብኣና። መንፈሳዊ ብጽሕ እምበኣር፣ ፍልጠት ብብዝሒ ትምህርቲ፣ መሰረት መንፈሳዊ ሓቕ ዝፈለጠን ዝነብሮን ዝሓዘ እዩ። ነቲ ዝፈልጦ ሓቂ ናብ ግብሪ የምጽእ (እብ 5:14)። ነቲ ቃል ተግባራዊ ዝገብር፣ እንዳ ገበረ ዝምህር፣ ነቲ ትእዛዝ ድማ ዘይስዕር (ማቴ 5: 19) እዩ። መንፈሳዊ ብጽሕና ዘለዎ ጽቡቕን ክፉኡን ክፈልን ክፈርድን ልዩንኡ ንዘላመደ እዩ (እብ 5:14)። ዕንቅፋትና እምበኣር ነቲ መንፈሳዊ ብጽሕና ከይበጻሕና፣ ኣብ መንፈሳዊ ቁልዕና ስለ ዘሎና እዩ። እቲ እንኮ መገዲ ራእይና እንሃርመሉን ናብቲ መንፈሳዊ ብጽሕና እንበጽሓሉን መገዲ ድማ ካብ ጸባ ምምጋብ ወጺኦ ናብ ስጋ ንዓሚቕ መንፈሳዊ መግቢ ከነድህብን፣ እንዳገበርና ክንምህርን ኣሎና።

ዚንብብ ክፍሊ መጽሓፍ ቅዱሱ፣ እብ 5:1-14, 6:1-12

ስለዚ ብኣምላኽ ኩላትና ናብ መንፈሳዊ ብጽሕና ዝተጸዋዕናን ንኣምላኽ ናብ ምምሳል ክንጎይይ ዘሎና ሰባት ኢና። ልዕሊ ማንም ነገር ድማ ኣርኣዶ ክርስቶስ ሓዝና ንካልኣት እንመርሕ ክንከውንን፣ ከምቲ ናይ ኣምላኽ ሓሳብ ድማ ናብ ፍጹምና ኣቢልና ክንጎይይ ኣሎና። ካብዚ ትምህርቲ እንመሃሮ እምበኣር

- ናይ ክርስቶስ ትምህርቲ ናብ ርእሲ ዝኾነ ክርስቶስ ምዕባይ እዩ፡ ዕቤት ኣንተዘየለ ድማ ለውጢ የለን
- መንፈሳዊ ዘበለ ድማ ንትምህርቲ ቁልዕነት ጥራይ ዘይኮነስ፡ ሓለፋ ነቲ ትምህርቲ መንፈሳዊ ለውጢ ዝቅበልን ናብ ናብራ ኣቢሉ ዘምርሕን ክኸውን ኣለዎ።
- ነቲ ካብ ክርስቶስ እዩ ዝርከብ ምዕባይ ዝብል ሓረግ ድማ ናትና ድፊኢትን ተበግሶን ምውሳድ ከድልየና እዩ፡ ክሳብ ንሕና ዘይተበገስና ድማ ክንዓብይ ኣይንክእልን ኢና
- ለውጢ ካብ ውሽጢ ናብ ደገ ደገ እምበር ካብ ደገ ዝጅምር ኣይኮነን፡ ስለዚ እዚ ለውጢ እዚ፡ ካብ ህይወትና ኣብ ልዕሊ ነፍሲ ወከፍና ክጅምር ኣለዎ

ሕቶታት

1. መንፈሳዊ ቁልዕና ማለት እንታይ ማለት እዩ? ግለጽ!
2. ኣብ ህይወትካ ቀሊልን መሰረታውን ዝኾነ ነገር'ዶ ወይስ ሓድሽ ነገር ክትለማመድ ትደሊ? ስለምንታይ? እቲ ሓድሽ ነገር'ከ ናብ ለውጢ ኣቢሉ ክመርሓካ ትጽዕር'ዶ?
3. መንፈሳዊ ብሱል ዝብሃል ሰብ “ነቲ ቃል ተግባሪ፡ እንዳ ገበረ ዝምህር፡ ነቲ ትእዛዝ ድማ ዘይስዕር (ማቴ 5: 19) ምጻኑ ይነግረና፡ ህይወትካ በዚ መሰረት ከመይ ትርእያ? ኣስፊሕካ ግለጽ!
 - i. መንፈሳዊ ብጽሕና እትብሎ ንስኻ ድማ ተዛረብ?
 - ii. ከመይ ክኸውን ኣለዎ?
 - iii. ኣብ ህይወትካ ብከመይ ተግባራዊ ክትገብር ትውስን?
4. ካብዛ ሕጂ ኣብ ህይወትካ ንክትገብር እትደልዮ ነገር ብፍላይ እኳ ናብ ብጽሕና ኣቢልካ ናብ ምዕባይ እንታይ ውሳኔ ወሲንካ ኣሎኻ? ተዘራረብሉ?

መጠቓለሊ ሓሳብ

ንሕና ንመንፈሳዊ ለውጥን መንፈሳዊ ስብእናን ዝተጸዋዕና ኢና፡ ስለዚ ድማ ነቲ ካብ ኣምላኽ ክንበጽሖ ዝተዋህበና ናይ ብጽሕና ናብራ ብትግሃትን ናትና ናይ ለውጢ ህይወትን ኢና እንነብር እሞ፡ ካብ ኩላትና ናይ ትግሃር ናብራ እዩ ዘድሊ። ምክንያቱ ንምትጋህ ኣይትተሃኩዩ ተባሂሉ ተነገሩና ኣሎ። እሞ ንምትጋህ ኣይንተሃኩ።

እትጽናዕ ጥቕሲ

“ዕጹም ብልጻ ግና ነቶም ጽቡቕን ክፋእን ንምፍላይ ብምልምድ ንልቦናኦም ዜላምዱ ብጹሓት እዩ” እብ 5:14